

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ |
వేదాంతాచార్యవర్యో మే సన్నిధత్తాం సదా హృది ||

॥ శ్రీకోదండరామపంచాశత్ ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీకోదండరామపంచాశత్ ॥

ఆదౌ ప్రపద్య నిఖిలాన్ కరుణాభరణాన్ గురూన్ |
కోదండకరుణాశ్లష్టం సేవే మధురరాఘవం ॥

కోదండశ్రియమాతనోతి పదవీమధ్యాస్థితో దక్షిణాం
సంచారేణ సనాథయన్ సుకృతినో నస్సీతయా సంయుతః |
శ్రీమత్యాయతనే తడాగ సుభగే సేవాం దిశన్ స స్వయం
భాస్వద్వేశదివాకరః కరుణయా జేజీయతే రాఘవః ॥ 1 ॥

క్షేత్రాణి ద్రవిడేషుసంతి బహుధా దివ్యాని సత్వోత్తరా-
ణ్యారామాది యుతాని తాని భగవత్ప్రేష్టాని పుష్టాని చ |
తత్ర శ్రీమధురాంతక బహుగుణం పూర్ణం మహద్భిః పురం
కోదండే శ్రియముద్వహాన్ విజయతే తం దండవత్ సన్నతః ॥ 2 ॥

కోదండం ధరమాణ ఏవ ధరణిత్రాణాయ బద్ధాదరో
లీలాం దండధరత్వ రూపమహితాం వ్యక్తిచిక్కిర్షుః స్వయం |
ఆశాం ధర్మపతేరుపేత్య కృపయా విద్ధః పరం మాదృశాన్
త్రాతుం సంప్రతి దివ్యదేశనిలయః ప్రీత్యా శ్రియా భ్రాజతే ॥ 3 ॥

సేవార్థం తపసి స్థితా బహుగుణారామా మునీంద్రాః ప్రభో
సంచారేణ పునంతి దేశమఖిలం వ్యక్తిం తవాశామతే |
వ్యాక్తిస్తే గగనే వనే చ గహనే నీరే చ తీరేఽంబుధేః
తస్మాత్ సంచరతాం పచేలిమఫలం త్వం భ్రాజసే రాఘవ ॥ 4 ॥

వైశిష్ట్యం పరిచిన్వతాం ఇహ సతాం తుష్టౌ న పర్యాప్తతా
శిష్టా యత్ర విశిష్టభక్తి భరితా యత్సేవయా నిర్వృతాః |

ఆరామే వకులాటవా పరిగతే రామాభిరామో భవన్

తత్త్వం సాధు హితం చ భూరి పురుషార్థం పుష్కలం యచ్ఛసి || 5 ||

కేచిద్రంగశయం వదంతి పరయా భక్త్యా మహాంతం ప్రభుం

కేచిత్తాన్ అనురుంధతే పరమయా భక్త్యా తథైవాదరాత్ |

శేతే సాధు సమర్చితస్య భవతేత్యేవం జగుః కారణం

త్వామేవాత్ర విదాంకరోమి కరుణాపూర్ణం మహాంతం ధ్రువం || 6 ||

శాస్త్రేణావగతం మహత్వమతులం సంకేతతః కల్పితం

బుద్ధ్యా వా కుశలైః కుశాగ్రధిషణైః సుస్థాపిత పుష్కలం |

ఆస్తాం తన్మధురాంతకే తు విదిత చాబాలవృద్ధోదితం

ప్రత్యక్షం ప్రవదామి పూర్ణపురుషం రామం మహాంతం మునా || 7 ||

కోదండః కరుణామయస్తవ కరే విభ్రాజతే శోభనః

కోదండోఽభవితా యదాస్తి సుభగా పార్శ్వే క్షమానందినీ |

ఉచ్చాయం పరమం ప్రపద్య సకలాన్ ఆకర్షయత్యన్వహం

తం సేవే కరుణాకరం ముహురహం శార్ంగావతారం పరం || 8 ||

కోదండో వృజినం వినాశయతు మే యత్ విత్తవత్ సంచితం

యజ్ఞ్యాదర్శనతః ప్రయాతి విలయం సజ్యస్య సజ్యస్య వా |

జ్యానాదో నహి శుశ్రువే కథమపి త్వత్తోఽంతగైః ధువం

దృశ్యం కోమలగాతశోభిన ఇమం కోదండమారాధయే || 9 ||

ఏకేనాపి కృతేన తుష్యతి భవాన్ సాధూపకారేణ చ

ప్రాంచస్తత్ప్రీతియంతి తత్త్వమధునా జానామి నిశ్చప్రచం |

ఈజే యత్సుత సాహ్యతో దశరథో యేనాత్మజం లబ్ధవాన్

తత్ కార్తజ్ఞధియా విభండకమునేః సేవాం దదాస్యన్వహం || 10 ||

యోయస్సేవితుం ఈహతే ప్రభుమముం కోదండపాణిం శ్రియా-
 జుష్టం సత్తపసాం పచేలిమఫలం ప్రాదుర్భభూవ స్వయం |
 ఏతచ్ఛ్రీమధురాంతకం పరిగృహీతం వాసయోగ్యం పదం
 సంసేవ్యాశు వయం లభేమహి ఫలం హిత్యాపి పుష్టం తపః || 11 ||

విశ్వామిత్ర పురస్సరేషు విభవే పుష్టేషు తే సేవయా
 విఖ్యాతేషు తపోధనేషు భగవత్సేవా పరేష్వన్వహం |
 అంగేభ్యస్సమితో విభండకమునిస్తాన్వం సేవితుం దక్షిణాం
 అర్చయామపి తస్య దర్శనం ఇహ క్షేత్రే దదాసి ధువం || 12 ||

అబ్ధిం సంపరిశోషయామి గదితం జానామి తీరేంబుధేః
 లంకాం దాహయితుం నిజం ప్రహితవాన్ దూతం కపీనాం వరం |
 శిష్టం ప్లావనమాతనోషి కృపయా హస్తేన దృష్ట్యాచ నః
 లోకానాం మధురాంతకే స్థిరతరా శుద్ధిశ్చ భూతిర్ధ్రువా || 13 ||

సుగ్రీవస్తవ సన్నిధౌ ప్రియతమో
 మైత్రీం పరం ప్రాప్తవాన్
 ఆత్మానం సహ బంధుసేవక గణేః
 ధన్యం వ్యధాత్ సేవనాత్ |
 త్వద్వీర్యం పరిశంకతే స్మ పురతః
 ప్రత్యాయితః సాంప్రతం
 నూనం హూణమురవాన్ జలాశయమి-
 షాత్ ప్రత్యాయయస్యద్భుతం || 14 ||

లోకాన్ పాసి చతుర్దశాథ విదితస్సర్వేశ్వరః సాంప్రతం
 అస్మాన్ రక్షితుం ఆగతః కరుణయా మాతుర్వచో మానయన్ |
 కిం కిం వా న కృతం త్వయా వనభువి ప్రీతేన మద్రక్షణే
 నామాప్యేత్య తడాగరక్షక ఇతి బ్రూమః కథం తే కృపాం || 15 ||

సంత్యేవాత్ర బహూని దక్షిణదిశాభోగ్యాని ధామాని తే
 భక్తాస్సంతు తపస్వినో బహుచిధాం భూతిం ప్రపద్యాఖిలాం|
 వైతచ్ఛ్రీమధురాంతకేన సమతామాప్నోతి దివ్యం స్థలం
 వైశిష్ట్యం క్వను లక్ష్మణస్య విదితం పూర్వాపరే జన్మని || 16 ||

శ్రీసత్యవ్రత శేవధిర్వరదరాడ్రాజత్కరీంద్రాచలే
 కాంచీపూర్ణమునిం షడాహవచనాన్యర్చాసమాధావపి|
 తత్పూర్ణాశ్రయణం యతశ్చ ఘటితం రామానుజస్యాంజనా
 సర్వేషామిహ పూర్ణతా బహుముఖీ సంపద్యతే రాఘవ || 17 ||

కాంచీపూర్ణనిదర్శితేన సుపథాయాతోహి రామానుజః
 ప్రాప్య శ్రీమధురాంతకం గురువరాత్ పూర్ణాచ్చ పూర్ణోఽభవత్|
 సంస్కారాః పరమాః వసిష్ఠముఖతోప్యత్రైవ శిష్టోత్తమాత్
 నూనం ప్రాప్తవతా విభుర్విజయతే రామానుజేనాద్భుతం || 18 ||

క్షేత్రం శ్రీమధురాంతకం బహుగుణం గ్రీష్మేఽపి శీతోర్జితం
 యత్ర శ్రీహరితత్త్వమాకలయతాం హారీతవరోఽచ్చ బలం|
 పూర్ణం శాలిభిరుజ్జితం ఖలగజైర్జుష్టం మహద్భిః పురం
 సత్యం సత్యసమే విభాతి ముదితః కోదండరామః శ్రియా || 19 ||

గంభీరే మధురే తథైవ సుభగే పూర్ణే మహత్సేవితే
 దివ్యే పుష్కరసన్నిభే సుమహతి స్నాత్వా ముదాఽకర్దమే|
 నిర్ధూతాఖిలకల్మషాస్సుమనసత్వాముద్యతాస్సేవితుం
 పూర్ణా ధన్యతమా నయంతి దివసాః అత్రైవ రామాద్భుతం || 20 ||

విశ్వామిత్రముఖాత్ ఇదం సువిదితం త్వాం సేవితుం కాననే
 సిద్ధాః స్వీయతపోబలేన భవతస్తత్త్వం విదిత్వా స్థితాః|
 తేష్వారాదభివర్షసీవ కరుణాం నేదం విచిత్రం ప్రభో
 మామజ్ఞం వృణుషే తథా వివృణుషే మహ్యం తనూం స్వామహో || 21 ||

పుణ్యాం తే మహతీం కథాం లిఖితవాన్ వాల్మీకిరత్యద్భుతాం
 యాం చ ప్రీతిపురస్సరం పరిషది శ్రుత్వా ముదం ప్రాప్తవాన్ |
 తద్దివ్యం చరితం చకాస్తి భువనే రామాయణం శోభనం
 మద్వాక్యే కథమాదరో భవతి తే చింతామిమాం చింధి మే || 22 ||

భక్తాస్తే హి తపస్వినో బహుముఖప్రజ్ఞా బుధైస్సంమతాః
 శిష్టాస్తే ప్రభవంతి వైభవకథాస్తా విస్తరాత్ వర్ణితుం |
 అజ్ఞానం సుదృఢం విదన్నపి నిజం త్వద్వీక్షణాచ్ఛదితః
 యద్యద్యచ్చి కృపాభరేణ మనసా హే రాఘవ స్వీకురు || 23 ||

రూపం మానుషమాదధాసి కృపయా తత్త్వం తతః కిం గతం
 ధూర్తో నాశమియాయ రాక్షసపతీ రూపం చ తే దృష్టవాన్ |
 పుంసాం చిత్తహరే స్థితే త్వయి తదా సర్వైఃపృథుష్యన్ పరం
 అర్చాయాం తవ సేవయా వయమిహామోదామహే సాంప్రతం || 24 ||

కిం బ్రూయాం ఇహ వైభవం గుణగణైర్జ్ఞేజీయమానస్య తే
 కిం కుర్యాం చరణారవిందయుగలే సేవాం వినా సాంప్రతం |
 కిం తత్త్వం శ్రుతిఘోషితం భగవతః కోదండరామాదృతే
 కిం వా జల్పతు పామరోఽపి భువనే కిం వా గతం వైభవే || 25 ||

దివ్యం తే చరణాంబుజం భువి సతాం కల్యాణకారి ధ్రువం
 యత్సంబంధి రజఃప్రపద్య మహిలాహల్యా సుపూతాఽభవత్ |
 భ్రాతోపానహమాదరేణ ధరణిత్రాణాయ సంసేవతే
 తేనాస్మద్భువి సంచరన్ వితనుషే సర్వాన్ సుపూతాన్ ప్రభో || 26 ||

మాధుర్యం తవ నామ్ని సాధువిదితం భక్తోపభోగ్యం సదా
 విశ్వామిత్రమునిర్జగాద మధురాం రామేతి వాణీం తదా |
 ముగ్ధో రామగుణేషు సత్యవచనస్తాతోఽపి రూపే తథా
 కోవాన్యో భయమశ్నుతే మయసుతాత్ తే నామ భోగ్యం హి నః || 27 ||

సన్మధ్యస్థితిమిచ్ఛసీతి విదితం సర్వైరిదం ఘోషితం
 సాధూనాం వసతిర్విభాసి గగనే చంద్రోపమస్సర్వదా |
 కామం సంతు తపోధనా గురువరాః శాఖావతాముత్తమాః
 కిం తే పూర్ణసమాగమో వద ముదా జాతో యథాత్ర ప్రభో! || 28 ||

దుఃఖే దుఃఖ్యసి తోషమేషి జనతాతోషే పరం మామకం
 చేతో ముహ్యతి నిర్వృతిం చ భజతే శ్రుత్వా త్వదీయస్థితిం |
 దుష్టోహం తవ తోషణాయ విదధామ్యన్యాదృశీం పైఖరీం
 మాభూత్తే మమ చేష్టితేన హృదయే దుఃఖం కదాపి ప్రభో || 29 ||

విశ్వామిత్రమునిస్తథా ప్రకృతయస్తే చక్షతే సద్గుణాన్
 ఊత్రాణ్ భాగవతాణ్ తథేశ్వరగతాణ్ స్వస్వానుభూతిక్రమాత్ |
 షాడ్గుణ్యం బహుభిర్న్యూరూపి విశదప్రజ్ఞైః పరం సాంప్రతం
 భిన్నానేవ గుణాణ్ వదంతి భవతోఽనుక్రోశముఖ్యాణ్ ప్రభో || 30 ||

రూపం తన్మధురం తథైవ చరితం వాణీ సుధాస్యందినీ
 దృష్టిః పుష్టికరీ విశిష్ట జనతాభీష్టస్య సందేశినీ |
 ముద్రాహస్తధృతా తథాభయహారా చాపరే గభీరో మహాన్
 స్థానం శ్రీమధురాంతకం విజయతే కాదండరామస్య తే || 31 ||

ఆశా మే మహతీ మహత్వకథనే కోదండరామ ప్రభో
 శక్తిర్నాస్తి మితంపచోఽస్మి మహతాం సేవాపి దూరంగతా |
 ఏకైకంచ పదం ప్రభావభరితం విందంతి ముహ్యంతి యే
 ప్రాజ్ఞాస్తత్పద సేవనేన హి వినా కా వా గతిర్విద్యతే || 32 ||

హే రామాయనమద్భుతం పితృపథే తే దక్షిణస్యాం దిశి
 ప్రాప్తం సాధుతపః ఫలం చ బహుధా యేనావనీ రక్షితా |
 దుష్టానాం నిధనం సతాం చ భవత్సేవాధనం శాశ్వతం
 సంపన్నం మునిరాహ రామచరితం రామాయణం నామతః || 33 ||

నీరోపాంతనివాసతోషనిలయః కర్మాశ్రితో వైదికం

సంధ్యాస్నానజపాది వైధసువిధా లాభప్రపుల్లాశయః |
శిక్షామప్యతులాం అవాప్య నిభృతం లోకేఽనుగృణ్ణాసినో
నూనం భూరి జడాశయాననుపదం నీరాశయవ్యాజతః || 34 ||

రూపం మానుషమేత్య కర్మ కృతవాన్ యద్యత్ ప్రకృష్టం క్షితౌ
సంఖ్యాతుం కిము పార్యతే బుధవరైర్వా మాదృశైః పామరైః |
దేవా దివ్యవపుర్ధరా మునివరాశ్శుద్ధాశయా మానవాః
రాక్షస్యః కపయః తదైవ విహగాస్సంత్యేవ తే సాక్షిణః || 35 ||

సంకల్పస్తవ శోభనః ప్రతిహతిం కుత్రాపి నైవాశ్నుతే
జ్ఞాతం త్వన్ముఖతః త్వదీయచరితా త్ త్వత్సేవకాన్ మారుతేః |
సీతాం చ ప్రతిబోధయన్ విజయసే రక్షాభరం సేవసే
సంకల్పం న కరోషి మామిహా కుతస్త్రాతుం స్వకీయం జనం || 36 ||

జానామ్యేవ మదీయపాపనిచయం సంవర్ధమానం సదా
జానన్నప్యవశాత్ పునః పునరపి ప్రాజ్యం తనోమ్యవే తత్ |
ప్రజ్ఞాం నాశయతి ప్రవర్తయతి మాం నైవోచితే కర్మణి
ప్రాయో నష్టమతిః స్మరామి భగవన్ మామంజసా స్వీకురు || 37 ||

సాధూనామభిరక్షణాయ గతవాన్ అగ్రే స్వయం వేగతః
త్వాం సీతానుగతా తథా ప్రియతరో రామానుజోప్యంజసా |
కిం సత్యాపయితుం సమాగత ఇహ స్మేరాననో మావితుం
సీతాలక్ష్మణసంయుతో రధుపతే విభ్రాజసే మండపే || 38 ||

సీతా సేతుజయాది నామఘటనాత్ రామోఽభిరామో భవన్
నూనం భ్రాజస ఇత్యవైమి తు పరం పట్టాభికల్యాణభాక్ |
యే చ త్వాం ప్రతియంతి దైవతమితి ప్రాంచో విపశ్చిత్తమాః
త్వన్నామైవ ధరంతి చారుధిషణః కోదండరామ ప్రభో || 39 ||

లోకే దండధరా భవంతి బహవః కోదండధారీ భవేత్
 కో వా సామ్యముపైతు దండధరణాత్ హస్తేన మస్తేన వా |
 కోన్వస్మిన్నితి గాయతా పరిచయం సంప్రాపితస్త్వం పరం
 కోదండ ధరమాణ ఏవ వహసే నామాపి దివ్యం ప్రభో || 40 ||

విశ్వాసో మమ వర్తతే తవపదే భారోఽర్పితస్సంప్రతి
 త్వం మాం నైవ పీరత్యజేరితి ముహుః ప్రత్యేభి నక్తందివం |
 అంబా యన్నిజగాద నాస్తి భువనే యోనాపరాధ్యేదితి
 శ్రుత్వోక్తిం కపిశేకరస్య పురతః కో వా న విందేత్ ధృతిం || 41 ||

భోక్తవ్యం సకలం శుభాశుభఫలం కర్మాదృతం నిశ్చితం
 వక్తవ్యం నహి విద్యతేఽత్ర విషయే లోకః ప్రమాణం ప్రభో |
 త్వత్సేవావిహతిప్రదాయని ముధా దుఃఖాకరే కర్మణి
 కస్మాత్ పాతయసీతి ఖేద మధునా జాతం తు దూరీకురు || 42 ||

సాన్నిధ్యాత్ సరసం తథైవ వకులామోదప్రకృష్టం పురం
 ఆశామాశు శుభేన పూరయసి వా భావేన మే దక్షిణాం |
 శీతోపప్లత ఏవ తిగ్మకిరణం సంసేవతే ప్రాయశః
 తాపం సాంస్యతికం ప్రపద్య సమయే త్వాం సేవతే శీతలం || 43 ||

చిత్తే శీతలతా న చైవ భవతాత్ శీతావృతస్సర్వతః
 సీతా శీతగుణా లతేవ విటపం త్వామాశ్రితా సంతతం |
 ఛాయాం యచ్ఛసి శీతలాం శ్రితజనేభ్యస్సర్వదా రాఘవ
 శైత్యం దూర్గతిదూరకారి భవతశ్చాపాంగయో స్తాత్ ప్రభో || 44 ||

తప్తోఽహం భృశదారుణైరతిఘనైః దుర్దాంతకర్మాగ్నిభిః
 దగ్ధోఽహం ఖలభాషణేన వచసా విత్తాశయాచార్దితః |
 తుష్టా కర్షతి తైలసేచనమివాఙ్గారత్వమాప్తః కలౌ
 దివ్యాపాంగనిరీక్షణామృత జలైస్తాపం మమాపాకురు || 45 ||

నిద్రాయామపి దుర్నివారసుమహత్స్వప్నానుభూత్యా భృశం
 వాచా వా మనమాపివా కిమపి వా కుర్వన్ నయామి క్షణాన్ |
 కిం కిం న క్రియతే గతానుగతికం రాత్రిందివం నశ్వర
 త్వత్కార్యే న లభ్యతే క్షణలవో బ్రూహి ప్రభో కారణం || 46 ||

మాహాత్మ్యం తవ శాశ్వతం శ్రుతిశిరోభూషాయితం శోభనం
 సిద్ధం తత్ స్వత ఏవ సదుధిషణా ప్రాంచో మునీంద్రా జగుః |
 స్థూణాఖాతనయేన రాక్షసముఖైర్యద్వా ప్లవంగాధిపైః
 భూయో దేవమనుష్యపక్షినివహైః సుష్టు ప్రతిష్ఠాప్యతే || 47 ||

వాల్మీకిర్వివృణోతి షోడశవిధప్రశ్నేన తే వైభవం
 పూర్ణం నారదభాషితం విధివశాత్ లబ్ధోత్తరాణ్యంజనా |
 తద్రామాయణమద్భుతం విజయతే సౌవర్ణమత్యుజ్వలం
 యస్మాత్ షోడశవర్ణవాన్ విలసతి త్వం సర్వదా రాఘవ || 48 ||

నేవాం తే కథ ఆప్నవాని లఘుతామాశ్రిత్య సర్వేష్వహం
 వర్తే వాచి సమః కథం ను భవితా వాల్మీకినా భూతలే |
 చేతో జర్జరితం స్థిరం మునిరహం నైవాస్మి భక్తోత్తమః
 కాయేనాపి కపీశ్వరేణ తులనా కిం స్యాత్ ప్రభో మామవ || 49 ||

పూర్వైరాచరితం తవస్తవన మిత్యస్మాద్ధి హేతోరహం
 వర్ణానాం నిచయం సమార్పయమిమం స్తోత్రాత్మనా స్వీకురు |
 సర్వే ప్రాజ్ఞతమా నచైవ భువనే జ్ఞాతం త్వయేదం ప్రభో
 కోదండం ధరమాణ ఏవ కృపయా వీక్షస్వ మాం సాంప్రతం || 50 ||

సిద్ధార్థే మఖాసు శోభనదినే దివ్యాభిషేకోత్సవే
 ప్రీతస్సన్ కరుణాకరోఽర్చకముఖాత్ శ్రీమత్తులస్యా సహ |
 భూయోఽనుగ్రహకామ్యయా దిశతి మే స్నిగ్ధాం దశాం స్మ ప్రభుః
 తద్భూత్యా పరికల్పితం విలసతు స్తోత్రం సునీరాజనం || 51 ||

ఆత్రేయః కవివాదిసింహగురురాట్ సేవారతస్సంతతం
ప్రాజ్ఞైరద్భుత శేముషీ విలసితైరాచార్యవర్షైస్సదా।
ప్రీత్యా సాధు నిరీక్షితో వ్యరచయత్ కోదండరామస్తవం
దాసః శ్రీనిధి రాఘవో మధుమయః ప్రీణాతు మే రాఘవః॥ 52॥

॥ ఇతి శ్రీకోదండరామపంచాశత్ సంపూర్ణా ॥